

ئابدۇلجېلىل تۇران

ھىج قائىدىلىرى

تەكلىماكان ئۇيغۇر نەشرىياتى

2006 - يىل 12 - ئاي ئىستانبۇل
3 - نەشرى

(بۇنى ئادا قىلىشقا شەرتى توشقان، تېنى ساغلام،
بېرىپ كەلگۈدەك ئىقتىسادى بولغان) ھەر بىر
مۇسۇلمانغا (مەيلى ئەر ياكى ئايال كىشى بولسۇن) پەرز
بولغان ھەج ئىبادىتىدۇر. مەككە مۇكەررەمەدە ھەج
پائالىيەتلىرىنى تۈگىتىپ، چوڭ ۋە شەرەپلىك بىر
پەرزنى ئادا قىلىپ، ئاللاھ تائالانىڭ بۈيۈك ساۋابىغا
ئېرىشكەندىن كېيىن، مەدىنە شەھىرىگە بېرىپ
پەيغەمبەر ئەلەيھىسسالامنىڭ مەسجىدىنى ۋە مۇبارەك
قەبرىلىرىنى زىيارەت قىلىش مۇھىم سۈننەتتۇر.

نۇرغۇن كىشىلەر ئۆز يۇرتلىرىدىن ئايرىلىپ يىراق
- يىراق دۆلەتلەرگە ھەتتا باشقا قىتئەلەرگىمۇ سەپەر
قىلىپ بارىدۇ. كىمىلەر بىلەن دېڭىزدا يۈرۈيدۇ،
ئايرىپىلان بىلەن ھاۋادا ئۇچىدۇ، خەۋپ - خەتەرلەرگە
ئۇچرايدۇ. بۇ يولدا نۇرغۇنلىغان مال - دۇنيالىرىنى
سەرپ قىلىدۇ. بۇلارنى پەقەت بىر مەزگىل ئارام
ئېلىش ۋە ھاۋالىنىش ئۈچۈنلا قىلىدۇ. بارغان يەرلەردە
ۋاقىت ئۆتكۈزىدۇ، خالاس.

ئەمما ئاللاھ تائالانىڭ سۈننى قۇدرىتىنى كۆرۈپ،
سەيلە ساياھەت قىلىشقىمۇ ئىسلام دىنى تەشۋىق ۋە
تەرغىپ قىلىدۇ.

ئاللاھ تائالانىڭ ماددىي ۋە مەنىۋى جەھەتتىن
ئىمكانىيىتى تۇلۇق بولغان مۇسۇلمانلارغا ئۆمرىدە
پەقەت بىرلا قېتىم ھىجازغا بېرىشنى بۇيرۇشى ۋە
ھەجنى پەرز قىلىشى ئەجەپلىنەرلىك ئىش بولمىسا
كېرەك. ھەج ئۈچۈن ھىجازغا بېرىش ھاۋالىنىش ۋەيا
ساياھەت قىلىش ئۈچۈن ئەمەس، بەلكى ئۇ ئاۋۋالقى
ئىسلام دۆلىتىنى ۋە پەيغەمبىرىمىز مۇھەممەد
ئەلەيھىسسالامغا ۋەھىي كەلگەن ئورۇنلارنى زىيارەت
قىلىشتىن ئىبارەت.

ئاللاھ تەئالا ئاۋۋالقى مۇسۇلمانلارغا ئاتا قىلغان
جىھاد، ئىخلاس، شەرىئەتكە ۋاپا قىلىشتىن ئىبارەت
مۇقەددەس ئىسلام مەدەنىيىتىنى كۆرسىتىش ئۈچۈن
ھەجنى پەرز قىلغان.

ھەج قىلىش بولسا، پۈتۈن مۇسۇلمانلارنىڭ
دۇنياۋى قۇرۇلتىيىدۇر. ئۆيەرگە دۇنيانىڭ ھەر
تەرىپىدىن كەلگەن مۇسۇلمانلار توپلىنىدۇ. بىر - بىرى

بىلەن كۆرۈشىدۇ، تونۇشىدۇ، دوست بولۇشىدۇ. ئومۇمىي مۇسۇلمانلار بىر - بىرىنىڭ ئەھۋالىنى كۆرۈش ئارقىلىق پۈتۈن مۇسۇلمانلار ئوتتۇرىسىدا قېرىنداشلىق ۋە خاتىرجەملىك ئورنىتىلىدۇ.

ئەرەپات تېغىدا مۇسۇلمانلار بىر - بىرى بىلەن ئارىلىشىپ كېتىدۇ، ئۇلار يالاڭ ئاياق، يالڭاچ بولۇپ، دۇنيا نېمەتلىرىدىن پۈتۈنلەي يىراقلىشىپ، ھەممىسى بىردەك ئاپئاق رەختلەرگە ئورۇنۇپ ھەممە مۇسۇلمان بىرخىل ئاۋازدا:

« »

(لەببەيكەللاھۇممە لەببەيكە) دېيىشىپ، ئاللاھ تائالاغا دۇئا قىلىشىدۇ. بۇ يەر ئىنسانغا خۇددى قىيامەتنى ئەسلىتىدۇ.

ھەج ئىبادىتىدە ئىنسانلارغا دىن ۋە دۇنيالىق ئۈچۈن نۇرغۇن پايدىلىق نەرسىلەر بولۇپ، ئۇلارنى بۇ يەردە تولۇق زىكىر قىلىشقا ئورۇن يېتىشمەيدۇ. بۇنى تۈۋەندىكى ئايەت كەرىمە بىلەن بايان قىلىش كۇپايە: «كىشىلەرنىڭ ئارىسىدا (ئۇلارنى) ھەجگە چاقىرىپ نىدا قىلغىن، ئۇلار پىيادە ۋە ئورۇق

تۆڭلەرگە مېنىپ كېلىدۇ، ئورۇق تۆڭلەر يىراق يوللارنى بېسىپ كېلىدۇ. كىشىلەر ئۆزلىرىگە تېگىشلىك بولغان (دېنى ۋە دۇنياۋى) مەنپەئەتلەرنى كۆرسۇن، بەلگىلەنگەن كۈنلەردە (يەنى قۇربانلىق كۈنلىرىدە) ئاللاھ ئۇلارغا رىزىق قىلىپ بەرگەن چارۋا ماللارنى (يەنى تۆگە، قوي، ئۆچكىلەرنى ئاللاھنىڭ نېمەتلىرىگە شۈكۈر قىلىش يۈزىسىدىن) ئاللاھنىڭ ئىسمىنى ئېيتىپ قۇربانلىق قىلسۇن. سىلەر قۇربانلىقلارنىڭ گۆشىدىن يەڭلار، موھتاج، پېقىرلارغا بېرىڭلار.» (ھەج سۈرىسى 27 - 28 - ئايەتلەر)

ھەج كىملىرىگە پەرز بولىدۇ؟

ھەج قىلىشقا قادىر بولۇش، ھەجنىڭ رۇكنىلىرى
(پەرزلىرى):

ھەج مۇسۇلمان بولغان، ئاقىل بولغان، بالغ
بولغان، ھەج قىلىشقا ئىقتىسادىي جەھەتتىن
قۇدرىتى يەتكەن ۋە ئۇ پۇرسەتكە ئىگە بولغان ھەر بىر
مۇسۇلمانغا پەرز بولىدۇ.

ئاللاھ تەئالا مۇنداق دەيدۇ: «قادىر بولالغان
كىشىلەرنىڭ ئاللاھ ئۈچۈن كەبىنى زىيارەت قىلىشى
ئۇلارغا پەرز قىلىندى.» (3 - سۈرە 97 - ئايەتنىڭ بىر
قىسمى)

بۇ ئايەتكە كۆرە ھەج قىلىش، ھەجگە بېرىپ
كەلگۈدەك، ھەجگە بېرىپ كەلگۈچە ئۆيىدىكى بالا -
چاقىلىرىنىڭ ئېھتىياجىغا يەتكۈدەك ئىقتىسادقا ئىگە
بولغان بولۇشى، تەن سالامەتلىكى ياخشى، سەپەر
قىيىنچىلىقىغا بەرداشلىق بېرەلگۈدەك ساغلام
بولغان كىشىلەرگە ھەج پەرز بولىدۇ. ئۇنىڭدىن باشقا

يول خاتىرجەم بولۇپ، ئىنسانلارنىڭ ھاياتىغا ۋە مال - مۈلكىگە ھېچقانداق خەۋپ - خەتەر يەتمەيدىغان ھالەتتە بولۇشى شەرت.

ئەمما ئايال كىشىگە يۇقىرىقىدىن باشقا بىر ئەركىشنىڭ ھەمراھ (مەھرەم) بولۇشى لازىم. (ئېرى ياكى نىكاھلىنىشقا بولمايدىغان يېقىن تۇغقانلىرىدىن بىرى).

ھەر بىر مۇسۇلماننىڭ شەرتى توشقان ھامان ھەج پەرزىنى ئادا قىلىپ، مۇقەددەس زېمىنلارنى كۆرۈش ۋە رۇھلىرىنى ئىمان نۇرى بىلەن ھۇزۇرلاندۇرۇشقا، ئاللاھنىڭ رازىلىقىغا ئېرىشىشكە ئالدىرىشى كېرەك.

ھەجنىڭ تۈرلىرى ۋە ھەج قىلىش ۋاقتى

بىرىنچى: ھەج ئايلىرى: شەۋۋال، زۇلقەئدە ۋە زۇلقەججە ئېيىنىڭ 10 - كۈنلىرىگە قەدەر بولىدۇ.
ئىككىنچى: ھەج ئۈچ تۈرلۈك بولىدۇ.
1 - تەمەتتۇد، 2 - ئىپراد 3 - قىران.

1 - «تەمەتتۇد» — بۇ ھەج ئايلىرىدا ئۆمرىگە ئېھرام باغلاپ، ئۆمرىدىن كېيىن ئېھرامدىن چىقىپ، ھەجگە قايتا ئېھرام باغلاپ ئادا قىلىنىدىغان ھەج بولۇپ، بۇ ئەڭ ئەۋزەل ھەج سانلىدۇ.

2 - «ئىپراد» بۇنىڭدا ھەج ئايلىرىدا ھەجگە ئېھرام باغلاپ كېلىپ كەبىنى تاۋاپ قىلىدۇ ۋە ھەجگە ئېھرامدىن چىقماي، شۇ ئېھرام بىلەن ھەجنى ئادا قىلىدۇ.

3 - «قىران» — بۇنىڭدا ھەج ئايلىرىدا ھەج ۋە ئۆمرىگە بىرلا ئېھرام باغلاپ مەككىگە كەلگەندىن كېيىن ئۆمرە قىلىدۇ. ئەمما ئېھرامدىن چىقماي يەنە ھەج قىلىپ، ئاندىن كېيىن ئېھرامدىن چىقىدۇ.

ئۆمرە قىلىش ئۇسۇلى

ئۆمرە سۈننەت ئىبادىتى بولۇپ، ھەجگە ئېھرام باغلىمىغان چاغلاردىن باشقا ھەر قانداق چاغدا ئادا قىلىشقا بولىدۇ.

ئۆمرە قىلماقچى بولغان كىشى، ئالدى بىلەن
مىقاتتىن ئېھرام باغلاپ (مىقات — ئېھرام باغلاش
ئۈچۈن بەلگىلەنگە مەخسۇس چىگرا بولۇپ، ئۇ
يەردىن ئېھرامسىز ئۆتۈشكە بولمايدۇ، ھازىر ئېھرام
كۆپىنچە ئايروپىلاندا باغلىنىدۇ)، ئۆمرە نىيىتى
قىلىپ، مەككىگە كەلگەندىن كېيىن، كەبىنى 7
قىتىم تاۋاپ قىلىپ، سەفا، مەرۋە ئۆتتۈرسىدا 7
قىتىم يۈرۈپ بولغاندىن كېيىن، باشنى چۈشۈرۈپ
ياكى چاچنى قىسقارتىپ (ئايال كىشى چېچىنىڭ
ئۇچىدىن ئازراق كېسىدۇ). ئېھرامدىن چىقىدۇ.
ئۆمرىنىڭ شەرتى ھەجنىڭ شەرتىگە ئوخشاش.
قوشۇمچە: ھەج قىلماقچى بولغان كىشى، ئۆمرە
قىلىپ بولغاندىن كېيىن ئېھرامدىن چىقىپ، ھەج
كۈنىگىچە كۈتۈپ تۇرۇپ، ھەج كۈنى كەلگەندە
تۇرغان يېرىدىن ھەجگە ئېھرام باغلاپ مىناغا چىقىدۇ.
ئۆمرە بىلەن ھەج ئارىلىقىدا، مەككىدە ھەج
كۈنىنى كۈتۈپ تۇرغان كىشىلەرنىڭ ھەركۈنى ئۆمرە
مەسجىدىگە چىقىپ ئېھرام باغلاپ ئۆمرە قىلىدىغان
ئادەت بار. بۇنى بەزى ئالىملار بدئەت، بۇنداق

قىلىش قەتئىي جائز ئەمەس، دەپ قارايدۇ. ئەمما كۆپ سانلىق ئالىملار بۇ بىدئەت ئەمەس، لېكىن بەك كۆپ ساۋاپلىق ئىشمۇ ئەمەس، دەپ قارايدۇ. ئەمما كەبىنى قانچە كۆپ تاۋاپ قىلسا شۇنچە كۆپ ساۋاپ بولىدىغانلىقى ھەققىدە ئۆلىمالار ئوتتۇرىسىدا ھېچقانداق ئىختىلاپ يوق.

ھەجنىڭ پەرزلىرى

1 - ئېھرام باغلاش:

ھەجگە نىيەت قىلىپ، ئىككى پارچە ئېھرامنىڭ بىرىنى بەلنىڭ ئاستى تەرەپكە باغلاش، يەنە بىرىنى گەردەننىڭ ئاستىدىن تارتىپ بەدەننى يۆگەش (تاۋاپ قىلغاندا ۋە سەفا، مەرۋە ئوتتۇرىسىدا يۈرگەندە ئوڭ قولىنى ئۆشنىسى بىلەن ئوچۇق قويۇپ ئېھرامنى قولتۇقىنىڭ ئاستىدىن ئۆتكۈزۈش). ئايال كىشى كەڭرەك ئازادە كىيىم تىكىپ، شۇنى ئېھرام قىلىپ كىيىدۇ.

ئېھرام باغلىغان كىشى تۈۋەندىكى سۈننەتلەرگە ئەمەل قىلىشى لازىم.

ئېھرام باغلاشتىن بۇرۇن تىرىقلىرىنى ئېلىش، قولىق ۋە ئۆرەت تۈكلىرىنى تازىلاش، غۇسلى قىلىش، پەقەت بولمىغاندا كامىل تاھارەت ئېلىپ ئىككى رەكئەت ناماز ئوقۇش لازىم. نامازنىڭ بىرىنچى رەكئەتتە قۇليا سۈرىسىنى، ئىككىنچى رەكئەتتە ئىخلاس سۈرىسىنى ئوقۇش ياخشى. ناماز ئوقۇپ بولغاندىن كېيىن، ھەج نىيىتى قىلىپ مۇنداق دېيىش لازىم:

« »

(ئى ئاللاھ مەن ھەجگە نىيەت قىلدىم، ئۇنى ماڭا ئاسانلاشتۇرۇپ بەرگەيسەن ۋە ئۇنى مەندىن قۇبۇل قىلغايسەن) دېيىش، ئېھرام ئىچىدە دۇرۇت، دۇئا ۋە ئايەتلەرنى كۆپ ئوقۇش لازىم.

2 - ئەرەفاتتا تۇرۇش:

ھەجگە نىيەت قىلىپ ھىجازغا كەلگەندە، ھەر بىر مۇسۇلماننىڭ زۇلھەججە ئېيىنىڭ 9 - كۈنى كۈن چىققاندىن كېيىن ئەرەفاتقا چىقىپ، كۈن تىكلەنگەن

چاغدىن، ئاخشام كۈن ئولتۇرۇپ كەتكۈچە بولغان ئارىلىقتا ئەرەفاتتا تۇرۇشى ھەجنىڭ ئىككىنچى پەرزىدۇر. ئەرەفاتقا چىققان كىشىنىڭ ئەرەفات تېغىغا چىقىشى شەرت ئەمەس. بەلگىلەنگەن يەردە تۇرۇپ، دۇئا، ئىستىغپار بىلەن بولۇش لازىم.

3 - تاۋاپ قىلىش:

ئەرەفاتتىن كېيىن ھەرەمگە كىرىپ كەبىنى يەتتە قېتىم تاۋاپ قىلىش ھەجنىڭ 3 - پەرزىدۇر. بۇ تاۋاپ «تاراپۇل ئىبادە» دەپ ئاتىلىدۇ.

4 - سەئى قىلىش:

سەئى قىلىش بولسا، سەفا - مەرۋە ئوتتۇرىسىدا يەتتە قېتىم يۈرۈشتىن ئىبارەت بولۇپ، بۇ ھەجنىڭ پەرزلىرىدىن 4 - پەرزىدۇر.

ھەجنىڭ ۋاجىبلىرى

- 1 - مىقاتتىن ئېھرام باغلاپ كېلىش،
- 2 - شەيتانغا تاش ئېتىش،
- 3 - مۇزدەلىپىدە بىر مەزگىل تۇرۇش،

4 - قۇربان ھىتىنىڭ 1، 2، 3 - كۈنلىرى مىنادا قونۇش،

5 - باشنى چۈشۈرۈش باكى چاچنى قىسقارتىش،

6 - ۋىدا تاۋىپىنى قىلىش، (يۇرتىغا قايتىش ۋاقتىدا مەككىنى تاۋاپ قىلىش.)

7 - ھەجنى بۇزىدىغان ئامىللاردىن ساقلىنىش.

ھەجنىڭ پەرزلىرى بىلەن ۋاجىپلىرى ئوتتۇرىسىدىكى پەرق

ھەجنىڭ پەرزلىرىدىن بىرى تەرك قىلىنسا ھەج بۇزۇلىدۇ. كېلەركى يىلى يېڭىدىن باشقا ھەج قىلىش لازىم.

ھەجنىڭ ۋاجىبلىرىدىن بىرى تەرك قىلىنسا ھەج بۇزۇلمايدۇ. ئەمما پىدىيە بېرىش لازىم بولىدۇ. پىدىيە بېرىش دېمەك، بىر قوچقار قۇربانلىق قىلىپ سەدىقە قىلىش، ئۇنىڭغا قۇدرىتى يەتمەسە، ئۇنىڭ بەدىلىگە ھەج دە ئۈچ كۈن، يۇرتىغا قايتىپ بارغاندىن كېيىن، يەتتە كۈن روزا تۇتۇش دېمەكتۇر.

ھەجنىڭ سۈننەتلىرى

- 1 - ئېھرامدا تەلپىيە ئېيتىش، (لەببەيكەللاھۇمىمە ... دېيىش.)
- 2 - مەككىگە يېتىپ كەلگەن ھامان كەبىنى تاۋاپ قىلىش، (بۇ تاۋاپ «تاۋاپى قۇدۇم» دېيىلىدۇ.)
- 3 - تاۋاپتىن كېيىن ماقامى ئىبراھىمدا ئىككى رەكئەت ناماز ئوقۇش،
- 4 - تاۋاپ بىلەن سەئىنى ئارقا - ئارقىدىن قىلىش،
- 5 - مۇمكىن قەدەر تاۋاپ، سەئىنى مېڭىپ قىلىش،
- 6 - مۇزدەلپىدە ناماز شام بىلەن خۇپتەمنى، خۇپتەم ۋاقتىدا بىرگە ئوقۇش،
- 7 - شەيتانغا تاش ئېتىشىنى ئاخشامغا كېچىكتۈرمەسلىك،
- 8 - تاش ئېتىش، قۇربانلىق قىلىش ۋە باش چۈشۈرۈش پائالىيەتلىرىنى تەرتىپ بىلەن قىلىش، (يەنى بىرىنىڭ كەينىدىن بىرىنى قىلىش.)

9 - تاۋاپۇل ئىپادىنى تاش ئېتىپ بولغاندىن كېيىن قىلىش، (بىرىنچى كۈندىكى تاش ئېتىش كۆزدە تۇتۇلىدۇ،) قاتارلىقلاردۇر.

ئېھرام ئىچىدە ساقلىنىشقا تېگىشلىك مەسىلىلەر

1 - ئېھرام باغلىغان كىشى تىكىلگەن ھەرقانداق بىرنەرسە كىيىمەسلىكى، پۇتىغا تىكىلمىگەن ئاياغ كىيىشى،

2 - ھەرقانداق ئەترە ۋە خۇشپۇراق بۇيۇملارنى ئىستېمال قىلماسلىقى،

3 - ئېھرام ئىچىدە نىكاھلانماسلىقى، باشقىلارنىمۇ نىكاھلاپ قويماسلىقى ۋە ئاياللارغا خىرىدارلىق قىلماسلىقى،

4 - جىنسى ئالاقە قىلماسلىقى ۋە ئايالى بىلەن بىر يەردە (قۇچاقلىشىپ) ياتماسلىقى،

5 - باشقىلار بىلەن جەڭگى - جېدەل قىلماسلىقى، ھەرقانداق يامان ئىشلاردىن ساقلىنىشى لازىم.

ئاللاھ تائالا بۇ ھەقتە بىزگە مۇنداق دەيدۇ: «بۇ ئايالاردا ھەج قىلىشنى نىيەت قىلغان (يەنى ئېھرام باغلىغان) ئادەمنىڭ جىنسى ئالاقە قىلىشى ۋە جاڭجال قىلىشى مەنئى قىلىنىدۇ.» (قۇرئان كەرىم 2 - سۈرە 197 - ئايەتنىڭ بىر قىسمى)
6 - ھەرقانداق بىر جانلىق نەرسىنى ئۆلتۈرمەسلىكى،

7 - ئېھرام ئىچىدە ئەرلەر بېشىنى يۆگەش، ئاياللار يۈزىنى يۆگەش، چاچ ۋە قولتۇق تۈكلەرنى ئېلىش ياكى تىرناقلىرىنى ئېلىشتەك ئىشلاردىن ساقلىنىشى لازىم.

ھەجنىڭ پەزىلەتلىرى

ھەر بىر مۇسۇلماننىڭ شەرتى توشۇپ، ھەج قىلىش پۇرسىتىگە ئىگە بولغان ھامان دەر ھال ھەج پەرزىنى ئادا قىلىشى ۋە ئاللاھنىڭ رازىلىقىغا ئېرىشىشكە ئالدىرىشى لازىم.

ساھابىلار پەيغەمبەر ئەلەيھىسسالامدىن:
ئەمەللەرنىڭ قايسىسى ئەڭ ئەۋزەل؟ دەپ سورىغاندا،
پەيغەمبىرىمىز: «ئاللاھقا ۋە ئۇنىڭ پەيغەمبىرىگە
ئىمان كەلتۈرۈش» دېدى. ئۇنىڭدىن قالسىچۇ؟
دېگەندە، «ئاللاھ يولىدا جىھاد قىلىش» دېدى.
ئۇنىڭدىن قالسىچۇ؟ دېگەندە «قۇبۇل بولغان
ھەجدۇر»، دەپ جاۋاب بەرگەن.

ئەبۇ ھۈرەيرە (رەزىيەللاھۇ ئەنھۇ) ئىسىملىك ساھابە
پەيغەمبىرىمىزدىن ئۇشبۇ ھەدىسنى رىۋايەت قىلىپ:
«بىركىشى جىنسى ئالاقە قىلماي (ئېھرام ئىچىدە) ۋە
جەڭگى - چېدەل قىلماي ھەج قىلسا ئاندىن
تۇغۇلغاندەك (گۇناھتىن پاك) بولىدۇ»، دەيدۇ.
ئەبۇ ھۈرەيرە (رەزىيەللاھۇ ئەنھۇ) دىن مۇنداق
رىۋايەت قىلىندۇ: «بىر ئۆمرە، يەنە بىر ئۆمرە
ئوتتۇرىسىدىكى گۇناھقا كاپارەتتۇر، قۇبۇل بولغان
ھەجنىڭ مۇكاپاتى جەننەتتۇر.»

ۋە يەنە ئەبۇ ھۈرەيرە (رەزىيەللاھۇ ئەنھۇ) دىن
مۇنداق رىۋايەت قىلىندۇ:

«ھەج ئۈچۈن پۇل چىقىم قىلىش ئاللاھ يولىدا
پۇل چىقىم قىلغانلىقتۇر. ھەج ئۈچۈن سەرپ
قىلىنغان بىر دېرھەمنىڭ 700 ھەسسە ئارتۇق
ساۋابى بولىدۇ.»

ھەج قىلىش ئۇسۇلى

ھاجىلار مىقتاقا يېتىپ كەلگەن ھامان ھەج ياكى
ئۆمرە نىيىتى قىلىپ،
»

«

دەپ ئېھرام باغلايدۇ. ئېھرام باغلاشتىن بۇرۇن
تىرىنماقلىرىنى ئېلىش، قولتۇق، ئەۋرەتلەرنىڭ
تۈكلەرنى تازىلاش، چاچلارنى يۇيۇپ غۇسلى
قىلىپ، ئېھرامغا نىيەت قىلىپ ئىككى رەكئەت ناماز
ئوقۇيدۇ.

ئېھرام باغلاشتا: ئەرلەر بارلىق كىيىملىرىنى
چىقىرىپ تاشلاپ، پۇتغا تىكىلمىگەن ئاياق كىيىپ
كۆرسىتىلگەن بويىچە ئېھرام باغلايدۇ، ئايال كىشى

ئازادە تىكىلگەن ئۆزىنىڭ كىيىمىنى ئېھرام قىلىپ
كىيىدۇ، يۈزىنى ئوچۇق قويدۇ ۋە تەلپىيە ئېيتىدۇ.
تەلپىيە مۇنداق:

»

«

بۇ تەلپىيىنى مەككىگە يېتىپ كەلگەنگە قەدەر
تەكرار لايىدۇ. مەككىگە كەلگەن ھامان:

»

«

دەيدۇ ۋە ئۇنىڭدىن كېيىن، باشقا دۇئا ۋە
زىكىرلارنى كۆپ ئوقۇيدۇ.

ھەرەمگە يېتىپ كەلگەن ھامان كەبىنى تاۋاپ
قىلىدۇ. بۇ تاۋاپ «تاۋاپى قۇدۇم» دەپ ئاتىلىدۇ.
تاۋاپ قىلىش ئۈچۈن تاھارەت ئېلىش، بەدەننىڭ ۋە
ئېھرامنىڭ پاكىزە بولۇشى كېرەك. تاۋاپ قىلغاندا

باشقىلار بىلەن سۆزلەشمەسلىك، دۇئا ۋە زىكر بىلەن
مەشغۇل بولۇش كېرەك.
ئايال كىشى ھەيزدار ياكى نىپاس (تۇغۇتلۇق)
بولسا، تاۋاپنى كېچىكتۈرىدۇ، ئەمما ھەجنىڭ باشقا
پائالىيەتلىرىنى قىلىۋېرىدۇ.

ھەرەمگە كىرىش

ھەرەمگە يېتىپ كەلگەندە:

»

«

دەپ بابۇسسالىم دەرۋازىسىدىن كىرىش ۋە
ھەجەرۇل ئەسۋەدنىڭ ئۇدۇلىغا كېلىپ:

«

»

دەپ ھەجەرۇل ئەسۋەدتىن باشلاپ، يەتتە قېتىم
كەبىنى تاۋاپ قىلىدۇ. (تاۋاپ ۋە سەئى قىلغاندا بىر
دۇئا كىتابى ئېلىۋېلىپ شۇنى ئوقۇپ ياكى باشقىلار
ئوقىسا ئۇنىڭغا ئەگىشىپ ئوقۇسىمۇ بولىدۇ) 7 –

قېتىملىق تاۋاپتىن كېيىن، ھەجەرۇل ئەسۋەدنىڭ
ئۇدۇلىدا ئولتۇرۇپ:

»

«

ۋە باشقا دۇئالارنى ئوقۇپ، ئۇ يەردىن قايتىپ
زەمزم سۈيىنى ئىچىپ، سەئى قىلىش يېرىگە
كېلىدۇ.

سەئى قىلىش

سەئى قىلىش — سەفا - مەرۋە ئوتتۇرىسىدا يۈرۈش
دېمەكتۇر.

سەئى قىلغۇچىلار سەفا تېغىغا كېلىپ كەبىگە
قاراپ تەھلىل ۋە تەكبىر ئېيتىپ مەرۋە تەرەپكە
كېلىدۇ، مەرۋىگە كېلىپ يەنە كەبىگە قاراپ تەھلىل
ۋە تەكبىر ئېيتىپ سەفا تەرەپكە يۈرىدۇ، مانا بۇ
تەرىقىدە، مەرۋىدە 7 - قېتىملىق يۈرۈش تاماملىنىدۇ.
(ئىككى يېشىل چىراق ئوتتۇرىسىدا تېزراق مېڭىش
كېرەك) تاۋاپ ۋە سەئى قىلغان كىشى ئۆمرىگە ئېھرام

باغلىغان بولسا، بېشىنى چۈشۈرۈپ ئېھرامدىن چىقىدۇ، ھەجگە باشقا ئېھرام باغلايدۇ. ئەگەر ھەج ۋە ئۆمرىگە (ھەج قىرانغا) ياكى ھەج ئىفرادقا (يالغۇز ھەجگە) ئېھرام باغلىغان بولسا، بېشىنى چۈشۈرمەيدۇ ۋە ئېھرامدىن چىقماي ھەج كۈنىنى كۈتىدۇ.

ئەرەفاتتا تۇرۇش

ھاجىلار زۇلھەججە ئېيىنىڭ 8 - كۈنى ئەتىگەندە مەككىدە تۇرغان يېرىدىن تاھارەت ئېلىپ، ئېھرام باغلاپ (ئەگەر تەمەتتۇد ھەج قىلماقچى بولۇپ، ئۆمرىدىن كېيىن ئېھرامدىن چىققان بولسا) مىناغا چىقىدۇ. شۇ كۈنى مىنادا پېشىن، ئەسىر، ناماز شام، خۇپتەمنى ۋە بۇ كېچە مىنادا قونۇپ ئەتىسى بامدات نامىزىنى مىنادا ئوقۇيدۇ. (بۇ بەش ۋاخ نامازنى مىنادا ئوقۇش سۈننەتتۇر.)

ئەتىسى كۈن چىققاندىن كېيىن مىنادىن ئەرەفاتقا بارىدۇ. زۇلھەججە ئېيىنىڭ 9 - كۈنى كۈن تىكلەنگەندىن كېيىن ناماز شامغىچە ئەرەفاتتا

تۇرىدۇ. بۇ كۈنى ئەرەفاتتا تۇرمىغان كىشىنىڭ ھەجى ھەج بولمايدۇ. ئەرەفاتتا ۋە مىنادا ھەركىم ئۆزىنىڭ بىلگەن دۇئاسىنى ئوقۇيدۇ ۋە خاھلىغان دۇئا تەلەپتە بولسا بولىدۇ. ئاللاھتىن كۆپ رەھمەت ۋە مەغپىرەت تەلەپ قىلىدۇ. ھاجىلار ئەرەفات تېغى ئەتراپىدا مۇۋاپىق بىر يەردە تۇرسا بولىدۇ. تاغنىڭ ئۈستىگە چىقىش شەرت ئەمەس. ئەرەفات كۈنى، ئەرەفاتتا ناماز پىشىن بىلەن ئەسرنى بىرگە جامائەت بىلەن قەسر قىلىپ (ئىككى رەكئەتتىن) پىشىن ۋاقتىدا ئوقۇيدۇ. (ئەگەر ئەرەفات كۈنى جۈمە كۈنى بولسا، جۈمە نامىزى ئوقۇماي، پىشىن نامىزىنىلا ئوقۇيدۇ.) ئىمام خۇتەبە ئوقۇپ بېرىدۇ، جامائەت ئۇنى تىڭشايدۇ. كۈن ئولتۇرغىچە ئەرەفاتتا ئىبادەت بىلەن مەشغۇل بولىدۇ (ئەرەفاتتىن كۈن ئولتۇرۇشتىن بۇرۇن قايتماسلىق لازىم)، كۈن ئولتۇرۇپ كەتكەندىن كېيىن مۇزدەلىپىگە كېلىدۇ، مۇزدەلىپىدە ناماز شام بىلەن خۇپتەمنى خۇپتەم ۋاقتىدا بىرگە ئوقۇيدۇ. بۇ كېچىنى مۇزدەلىپىدە ئۆتكۈزىدۇ. مۇزدەلىپىدەمۇ دۇئا، تەكبىر، تەھلىل بىلەن بولۇش كېرەك. بۇ ۋاقىت

دۇئانىڭ ئەڭ ئىجابەت بولىدىغان ۋاقتىدۇر. مانا بۇ پۇرسەتنى قۇلدىن بەرمەي قاتتىق تەۋبە ئىستىغپار بىلەن بولۇش ۋە ۋەتىنىمىزنىڭ مۇستەقىل، خەلقىمىزنىڭ ئەركىن - ئازات بولۇشى ئۈچۈن چىن ئىخلاسل بىلەن دۇئا قىلىشنى ئۈنۈتماسلىقىمىز كېرەك. شەيتانغا ئاتىدىغان تاشنى مۇزدەلىپىدىن تېرىپ ئالىدۇ. تاشنى ئىككى كۈن ياكى ئۈچ كۈن ئاتىدۇ. ئۈچ كۈن ئاتماقچى بولسا 70 دانە، ئىككى كۈن ئاتماقچى بولسا 49 دانە تاش ئالىدۇ. زۇلھەججە ئېيىنىڭ 10 - كۈنى بامدات نامىزىنى مۇزدەلىپىدە ئوقۇيدۇ. كۈن چىققاندىن كېيىن مۇزدەلىپىدىن مىناغا كېلىدۇ. مىنادىن شەيتانغا تاش ئاتىدىغان يەرگە كېلىدۇ ۋە چوڭ شەيتانغا يەتتە دانە تاش ئاتىدۇ. ھەر بىر تاشنى دەپ ئاتىدۇ ۋە بۇ دۇئانى ئوقۇيدۇ:

»

«

بۇ كۈنى بۇ يەتتە تاشتىن باشقا تاش ئاتمايدۇ. تاشنى ئېتىپ بولغاندىن كېيىن، قۇربانلىق قىلىدۇ،

ئۇنىڭدىن كېيىن بېشىنى چۈشۈرىدۇ. ئايال كىشى
چېچىنى قىسقارتىدۇ. ئۇنىڭدىن كېيىن ئېھرامدىن
چىقىدۇ ۋە شۇ كۈنى مەككىگە كىرىپ كەبىنى يەتتە
قېتىم تاۋاپ قىلىدۇ. (بۇ تاۋاپ تاۋاپ پۇل ئىپادە
دېيىلىدۇ) بۇنىڭسىز ھەج ھەج بولمايدۇ. ئۇنىڭدىن
كېيىن سەفا - مەرۋە ئوتتۇرسىدا يۈرىدۇ.

ئاللاھ تائالا مۇنداق دەيدۇ: «(قەدىمى بەيت)
بەيتۇللاھنى تاۋاپ قىلسۇن.» (ھەج سۈرىسى 29 -
ئايەتنىڭ بىر قىسمى) بۇنىڭ بىلەن ھەجنىڭ
رۇكنلىرى تامام بولىدۇ. ئېھرامدا ھارام قىلىنغان
نەرسىلەر ھالال بولىدۇ. كەبىنى تاۋاپ قىلىپ، سەفا -
مەرۋە ئوتتۇرسىدا يۈرۈپ بولغاندىن كېيىن مىناغا
قايتىپ كېلىپ، ئالدىرىمسا زۇل ھەججە ئېيىنىڭ
11 -، 12 -، 13 -، كۈنلىرى، ئالدىرىسا 11 -، 12 -
كۈنلىرى مىنادا تۇرۇپ، ئۈچ شەيتانغا ھەر كۈنى ھەر
بىرىگە (پىشىندىن كېيىن ناماز شامدىن بۇرۇن)
يەتتە داندىن 21 دانە تاش ئاتىدۇ. ئىككى كۈن
ئاتسا 49، ئۈچ كۈن ئاتسا 70 تاش ئېتىلىدۇ، ئۈچ
كۈن ئېتىش ئەۋزەلدۇر.

ئاللاھ تائالا مۇنداق دەيدۇ: «ساناقلىق كۈنلەردە (يەنى تەشرىق كۈنلىرىدە) ئاللاھنى ياد ئېتىڭلار (يەنى نامازلىرىڭلارنىڭ ئاخىرىدا تەكبىر ئېيتىڭلار)، (مىنادىن) ئالدىراپ ئىككى كۈندە قايتقان ئادەمگە ھېچ گۇناھ بولمايدۇ. تەخىر قىلىپ قايتقان ئادەمگىمۇ ھېچ گۇناھ بولمايدۇ. (يۇقىرىقى ئەھكاملار) تەقۋادارلىق قىلىپ (ھەجنى تولۇق ئادا قىلماقچى بولغان) ئادەم ئۈچۈندۇر.» (بەقەرە سۈرىسى 203 - ئايەتنىڭ بىر قىسمى)

شۇنىڭ بىلەن ھەجنىڭ پائالىيەتلىرى تۈگەيدۇ. قايتىش ۋاقتىدا يەنە بەيتۇللاھنى تاۋاپ قىلىدۇ. بۇ تاۋاپ «تاۋاپۇل ۋىدا» دېيىلىدۇ. بۇ پائالىيەتلەردىن كېيىن مەدىنە مۇنەۋۋەرنى زىيارەت قىلىش سۈننەتتۇر.

قوشۇمچە: ھەج قىلىش ئۇسۇلىدا سۆزلەنگەن ئېھرام باغلاش، ئەرەفاتتا تۇرۇش، تاۋاپ قىلىش (تاۋاپۇل ئىپادە) ۋە سەئى قىلىش قاتارلىق پائالىيەتلەر ھەجنىڭ پەرزلىرى بولۇپ، قالغانلىرى ھەجنىڭ ۋاجىب ۋە سۈننەتلىرىدۇر.

مەدەنە مۇنەۋۋەرەنى زىيارەت قىلىش

ئىنسانلارنى ھىدايەتكە باشلاپ، ئۇلارنىڭ قەلبىنى ئىمان نۇرىغا توشقۇزغان پەيغەمبىرىمىز مۇھەممەد ئەلەيھىسسالامنىڭ مەسجىدىنى زىيارەت قىلىش بۈيۈك ئىبادەت ۋە ساۋاپلىق ئەمەلدۇر. پەيغەمبىرىمىز (سەللەللاھۇ ئەلەيھى ۋەسەللەم): «مېنىڭ مەسجىدىمدە ئوقۇغان بىر ناماز، باشقا مەسجىد دە ئوقۇغان مىڭ نامازدىن ئەۋزەلدۇر. پەقەت مەسجىدى ھەرەمدە ئوقۇغان (بەيتۇللاھتا) بىر ناماز باشقا مەسجىدلەردە ئوقۇغان يۈزمىڭ نامازدىن ئەۋزەلدۇر»، دېگەن.

پەيغەمبىرىمىزنىڭ مەسجىدى ۋە مۇبارەك قەبرىلىرىنى زىيارەت قىلىشنىڭ ئەدەپ - قائىدىلىرى بولۇپ، ئۇنىڭغا رىئايە قىلىش لازىم. بۇلار تۆۋەندىكىچە:

1 - زىيارەتكە بارماقچى بولغان كىشى مەدەنىگە يېتىپ كېلىشتىن بۇرۇن غۇسلى قىلىپ، پاكىزە

چىرايلىق كىيىملىرىنى كىيىپ، خوشپۇراق
بۇيۇملارنى ئىستېمال قىلىش،

2 - پەيغەمبىرىمىز (سەللەللاھۇ ئەلەيھى ۋەسەللەم)
گە دۇرۇد ئېيتىش، بۇ ھەقتە قۇرئان كەرىمدە ئاللاھ
تائالا مۇنداق دەيدۇ: «ئى مۆمىنلەر! سىلەر
پەيغەمبەرگە دۇرۇد ئېيتىڭلار ۋە ئامانلىق تىلەڭلار،
(چۈنكى رەسۇلۇللاھنىڭ سىلەرنىڭ ئۈستۈڭلاردىكى
ھەققى چوڭدۇر، ئۇ سىلەرنى گۇمراھلىقتىن
ھىدايەتكە، زۇلمەتتىن يورۇقلۇققا چىقارغۇچىدۇر).»
(ئەھزاب سۈرىسى 56 - ئايەتنىڭ بىر قىسمى)

3 - پېقىر - پۇقەرا، يېتىم - يېسىرلارغا سەدىقە
قىلىش لازىم،

4 - مەسجىدكە كىرگەندە قەبرىە شەرىپ بىلەن
مۇنبەرنىڭ ئارىلىقىدا (پەيغەمبىرىمىز ناماز ئوقۇغان
يەردە) ئىككى رەكئەت ناماز ئوقۇش، قىبلىگە قاراپ
ئۆزى ۋە باشقا مۇسۇلمانلارنىڭ ياخشى ئىشلىرىغا
ئېرىشىشى ئۈچۈن ئاللاھ تائالاغا دۇئا قىلىش،

5 - پەيغەمبىرىمىزنىڭ قەبرىسىگە كېلىپ، تۆت
گەز يىراقلىقتا قىبلىگە قاراپ ئەدەپ ۋە ھۆرمەت
بىلەن:

»

«

دەپ سالام بېرىش،

6 - ئۇنىڭدىن كېيىن ئوڭ تەرەپكە كېلىپ
ھەزرىتى ئەبۇ بەكرى، ھەزرىتى ئۆمەر (رەزىيەللاھۇ
ئەنھۇ) لارغا سالام بېرىش لازىم.

7 - پەيغەمبىرىمىزنىڭ مەسجىدىدە يۇقىرى ئاۋاز
بىلەن سۆز قىلماسلىق، يۇقىرى ئاۋاز بىلەن ۋارقىراپ
دۇئا قىلماسلىق، قەبرىنى سىلاپ بۇسە قىلماسلىق
ۋە پەيغەمبىرىمىزنىڭ قەبرىسىدىن مەدەت ۋە
شاپائەت تىلىمەسلىك لازىم. مەدىنىدە تۇرۇش
جەريانىدا كۆپ ناماز ئوقۇش، دۇئا ۋە ئىبادەت بىلەن
مەشغۇل بولۇش، مەسجىدى قۇبا، ئۇھۇدلارنى
زىيارەت قىلىش كېرەك.

زىيارەتتىن كېيىن بۇرۇنقىدەكلا ئىككى رەكئەت
ناماز ئوقۇپ پەيغەمبىرىمىزگە دۇرۇد ئېيتىش، پۈتۈن
مۇسۇلمانلارنىڭ مەغپىرىتى، تەۋپىق ھىدايتى ۋە
ياخشى ئەمەللەرنى قىلىشى ئۈچۈن ئاللاھ تائالاغا دۇئا
قىلىپ ۋىدالىشىپ قايتىش لازىم.